



Oljugrunnurnir skal hava 2.000 mia. krónur afturat

Á nýggjárinum vóru 1.400 milliardir norskar krónur í oljugrunninum, men oljumálaráðharrin ætlar at pumpa minst líka nógv í hann afturat.

OLJUGRUNNUR

Árni Joensen
fartekst@mail.dk

Tann góði oljuprísurin kemur tí almenna norska oljugrunninum væl við. Í desember í 2004 fór virðið hjá grunninum upp um eina billión (1.000.000.000.000)

ella eitt túsund milliardir norskar krónur. Árið í fjør royndist grunninum sera væl, so á nýggjárinum í ár var virðið komið upp á 1.399 milliardir krónur.

Men stendur tað til Odd Roger Eriksen, oljumálaráðharra, skulu nógvir pengar í grunnin afturat, og tá hugsar hann bara um olju-

leiðirnar í Norðsjónum. Barentshavið er sostatt ikki við í ætlan hansara.

Í årsfrágreiðingini í fjør skrivaði oljumálaráðið, at tað ber til at útvinna fimm milliardir tunnur av olju á norska landgrunninum tey næstu tíggu árin. Tað merkir, at um oljuprísurin og dollaravirðið halda sær á

núverandi støði, fara umleið 2.000 milliardir norskar krónur at renna í oljugrunnin afturat hetta til 2015. Við øðrum verða einastaðni ímillum 3.000 og 3.500 milliardir í grunninum í 2015 ella meiri enn fyra ferðir útreiðslurnar á norsku fíggjarlógini.

Oljuprísurin fer niður á 40 dollarar

So hvørt sum goymslurnar verða fyltar, fer oljuprísurin niður á 40 dollarar í meðal. Men hann fer at fella upp aftur meiri seinni. Tað væntar forstjórin í BP, Lord Browne.

OLJUGRUNNUR

Árni Joensen
fartekst@mail.dk

– Vit kunnu ikki rokna við, at prísurin fer at fella nógv í fyrsta umfari, men tað er rættiliga sannlíkt, at hann fer at koma niður á 40 dollarar í meðal um ikki so langa tíð, sigur Lord Browne í samrøðu við týska Der Spiegel. Men hann verður lægri enn.

– Og hyggja vit eitt sindur longri fram í tíðina, fer hann at liggja ímillum 25 og 30 dollarar fyri tunnuna, sigur BP-forstjórin.

Hann vísir á, at stórar oljunøgdir eru funnar við Kaspiska Havið, og at nógv er eftir at finna í Russlandi og pørtum av Vesturafrika. Harafturat verða verandi keldur gagnnýttar munandi betur nú enn fyrr.

– Fyrr finga vit ímillum 20 og 30 prosent burtúr, men í dag eru vit upp á

ímillum 40 og 45 prosentum, og kanska koma vit heilt upp í eina 50 ella kanska 60 prosent einaferð.

Eitt annað, sum sambært BP-forstjóranum fer at ávirka oljuprís, er, at alt størri dentur verður lagdur á varandi orkukeldur. Hann vísir á, at tað eru brúkararnir, sum gera av, hvussu stórir dentur verður lagdur á nýggja tøkni í framtíðini.

– Men brúkararnir eru sinnaðir at rinda fyri at verja náttúruna. Í Evropa eru tað fleiri og fleiri, sum vilja hava grøna orku hóast tann høga kostnaðin. Tað var óhugsandi fyri bara tíggu árum síðani, sigur Lord Browne.

Aftenposten skrivur í einari viðmerking til spádómin hjá BP-forstjóranum, at fær hann rætt, fer norska oljuinntøkan at minka ímillum 108 og 166 milliardir norskar krónur - um árið.

Oljupengar eru ikki til hvat sum helst

Oljugrunnurnir skal seta 40 prosent av sínum pengum í útlenskar fyrirkur, men ikki allar fyrirkur.

OLJUGRUNNUR

Árni Joensen
fartekst@mail.dk

Reglurnar hjá norska oljugrunninum siga, at hann skal seta 40 prosent av sínum pengum í útlenskar partabrev, meðan hini 60 prosentini skulu setast í obligasjonir. Men ein avmarking er, tí grunnurin hevur nakrar etiskar reglur, sum eitt nú siga, at grunnurin skal ikki seta pengar í fyrirkur, sum framleiða tað, ið verður kallað »ómenniskjalig« vápn.

Tí hevur oljugrunnurnir ein svartalista við fyrirkum, sum hann ikki kann seta pengar í. Fyrsta fyrirkun, sum kom á listan, var Singapore Technologies Engineering, sum fekk ta ivasomu

æru, tí hon gjørdi landminur. Hetta var í 2002, og síðani eru fleiri fyrirkur komnar afturat.

Men tað eru ikki bara vápnafyrirkur, sum eru í vanda fyri at koma á svartalista hjá oljugrunninum. Herfyri varð kunngevirt, at tann risastóra amerikanska handilsketan Wall-Mart var komin á listan. Orsøkin var, at kvinnurnar, sum arbeiða hjá fyrirkuni, hava ikki somu rættindi sum menninir, og harafturat er fakkfelagsrætturin hjá starvsfólkunum avmarkaður meiri, enn tær etisku reglurnar hjá oljugrunninum góðtaka.

Oljugrunnurnir átti partabrev fyri 2,5 milliardir krónur í Wall-Mart, men tey hevur grunnurin nú selt.